

Regional Urdu Text Bulletin, Chatrapati Sambhajanagar

3

Date: 20 May-2024

Time: 09:00-09:10 am

آکاشوانی چھترپتی سمبھاجی نگر

علاقائی خبریں

تاریخ: ۲۰ مئی ۲۰۲۴ء

وقت: ۹:۱۰-۹:۰۰

پیش ہے خاص خبروں کی سرخیاں:

- ☆ پارلیمانی انتخابات کے پانچویں مرحلے کی رائے دہی کا آغاز؛ ریاست کے 13 انتخابی حلقوں میں 1264 امیدواروں میں مقابلہ آرائی۔
- ☆ ریاست بھر کے 24 ہزار سے زائد رائے دہی مراکز پر تقریباً ڈھائی کروڑ ووٹر اپنے آئینی حق کا استعمال کریں گے۔
- ☆ کانگریس پارٹی کے بزرگ قائد پر تاپ راؤ بھوسلے کی سرکاری اعزاز کے ساتھ آخری رسومات ادا۔
- ☆ جالندھلی میں ریت کی غیر قانونی حمل و نقل کے خلاف انتظامیہ کی کارروائی، کروڑوں روپے مالیت کا سامان ضبط۔
- ☆ تھائی لینڈ اوپن بیڈمنٹن ٹورنامنٹ میں چراغ۔ ساتوک جوڑی نے مردوں کے ڈبلز مقابلوں کا خطاب جیتا۔
- ☆ اور۔۔۔ جنوب مغربی مانسون ٹکوبار جزیرہ میں داخل۔

اب خبریں تفصیل سے:

پارلیمانی انتخابات کے پانچویں مرحلے کی رائے دہی کا اب سے کچھ دیر قبل آغاز ہو گیا۔ ملک بھر کی آٹھ ریاستوں کے 49 لوک سبھا حلقوں میں 94 ہزار سے زیادہ رائے دہی مراکز پر آٹھ کروڑ 95 لاکھ رائے دہندگان اپنے جمہوری حق کا استعمال کریں گے۔ اسی دوران اوڈیشہ اسمبلی انتخابات کیلئے بھی آج رائے دہی کی جارہی ہے۔ آج ریاست کے 13 پارلیمانی حلقوں یعنی شمالی ممبئی، شمال وسطی ممبئی، جنوب وسطی ممبئی، شمال مغربی ممبئی، شمال مشرقی ممبئی، دھولیہ، دندوری، ناسک، پال گھر، بھونڈی، کلیان اور تھانے میں بھی رائے دہی کی جارہی ہے۔ ان تمام حلقوں میں مجموعی طور پر 264 امیدوار اپنی قسمت آزما رہے ہیں، جن میں اروند ساونت، پیش گوئل، امول کیرتیکر، اجول نم، ورشٹا گانیکوٹا، ہیمنت گوڈ سے، شری کانت شندے، بھارتی پوار، اور شانتی گری مہاراج شامل ہیں۔ ان تمام امیدواروں کیلئے دو کروڑ 46 لاکھ 69 ہزار 544 رائے دہندگان 24 ہزار 579 پولنگ اسٹیشنوں پر اپنا حق رائے دہی استعمال کریں گے۔ ممبئی کے مضافاتی اضلاع کے 26 اسمبلی حلقوں میں سات ہزار 384 پولنگ مراکز قائم کیے گئے ہیں۔ ان پولنگ مراکز پر 74 لاکھ 48 ہزار 383 رائے دہندگان ہیں ان میں 44 لاکھ دو ہزار 749 مرد، 34 لاکھ 44 ہزار 819 خواتین اور 815 تیسری جنس کے ووٹرز شامل ہیں۔ تھانے ضلع کے بھونڈی، کلیان اور تھانے لوک سبھا حلقوں میں تقریباً 66 لاکھ 78 ہزار 476 ووٹرز 6 ہزار 604 پولنگ اسٹیشنوں پر اپنے حق رائے دہی کا استعمال کریں گے۔ پال گھر انتخابی حلقے میں 2 ہزار 270 پولنگ اسٹیشن ہیں اور ان مراکز پر 13 ہزار 921 افسران و ملازمین کے پولنگ عملے کو انتخابی امور کی انجام دہی کیلئے تعینات کیا گیا ہے۔

ناسک ضلع میں چار ہزار پولنگ بوتھ قائم کیے گئے ہیں۔ ان میں سے دندوری انتخابی حلقے کیلئے ایک ہزار 922 اور ناسک پارلیمانی حلقے کیلئے ایک ہزار 910 رائے دہی مراکز بنائے گئے ہیں۔

دھولیہ حلقے کے کل ایک ہزار 704 پولنگ اسٹیشنوں پر تقریباً ساڑھے آٹھ ہزار ملازمین کو تعینات کیا گیا ہے۔

دریں اثنا انتخابات کے پیش نظر انتظامیہ نے تمام تئاریاں مکمل کر لی ہیں۔ پارلیمانی انتخابات کے گزشتہ مراحل میں رائے دہی فیصد میں کمی کو مد نظر رکھ کر انتخابی کمیشن کی جانب سے رائے دہی فیصد بڑھانے کے اقدامات کیے جا رہے ہیں۔ اسی طرح ملک کی معزز شخصیات نے بھی رائے دہندگان سے اپنا ووٹ دیکر جمہوری فرض ادا کرنے کی اپیل کی ہے۔

معروف صنعت کار اور ٹاٹا صنعتی گروپ کے سربراہ رتن ٹاٹا نے تمام رائے دہندگان سے اپنے آئینی حق کا استعمال کرنے کی اپیل کی ہے۔ اس حوالے سے ٹویٹر پر انہوں نے ایک پیغام بھی جاری کیا۔

پارلیمنٹ کے عام انتخابات کے پیش نظر انتخابی کمیشن نے مختلف مقامات سے آٹھ ہزار 889 کروڑ روپے مالیت کی اشیاء ضبط کی ہیں۔ اس میں چار ہزار کروڑ روپے کی منشیات بھی شامل ہے۔ ممبئی شمال مشرقی پارلیمانی حلقے میں کل چھ لاکھ 73 ہزار 925 روپے کی اشیاء ضبط کی گئی ہیں، اور اس ضمن میں 55 معاملات درج کیے گئے ہیں جبکہ 56 ملزمان کو گرفتار کرنے کی اطلاع متعلقہ خبر میں دی گئی ہے۔

کانگریس پارٹی کے بزرگ قائد پر تاپ راؤ بھوسلے کی آخری رسومات کل شام ستاراضلع کے بھونج میں سرکاری اعزاز کے ساتھ ادا کر دی گئیں۔ ریاستی حکومت کی جانب سے محکمہ ایکسائز کے ریاستی وزیر شمشوراج دیسائی اور رکن پارلیمان شری نواس پائل نے آنجنہانی بھوسلے کے جسدِ خاکی پر گلہائے عقیدت پیش کیے جبکہ پولس جوانوں کے دستے نے ہوا میں گولیاں چلا کر خراج عقیدت پیش کیا۔ بھوسلے کا کل صبح بھونج میں طویل العمری کے سبب انتقال ہو گیا تھا، ان کی عمر نوے برس تھی۔ بھونج گاؤں کے سرینچ کے طور پر اپنے سیاسی کیریئر کا آغاز کرنے والے بھوسلے چار مرتبہ اسمبلی کے رکن اور ستارہ لوک سبھا حلقے سے تین بار رکن پارلیمنٹ رہ چکے ہیں، انھوں نے مختلف قومی کمیٹیوں میں بھی اپنی خدمات انجام دیں۔ کانگریس پارٹی کے ریاستی صدر نانا پٹولے نے بھوسلے کے انتقال پر رنج و غم کا اظہار کرتے ہوئے کہا کہ بھوسلے کی موت سے پارٹی نے ایک مہذب اور وفادار قائد کھود دیا ہے۔ نائب وزیر اعلیٰ دیویندر پھڑنویس اور اجیت پوار نے بھی بھوسلے کی موت پر گہرے رنج و غم کا اظہار کیا ہے۔

آشاد ڈھسی ایکادشی کا تہوار اس بار 17 جولائی کو منایا جا رہا ہے۔ اس مناسبت سے 7 جولائی سے 24 جولائی تک پنڈھر پور میں شری وٹھل اور رگنی ماتا کے درشن 24 گھنٹے جاری رہیں گے۔ مندر انتظامیہ کے ایگزیکٹو آفیسر راجندر شیلکے نے یہ معلومات دی۔ درشن کیلئے آنے والے عقیدت مندوں کی قطار کے علاوہ عقیدت مندوں کیلئے شامیانے کے انتظامات کیے گئے ہیں ساتھ ہی دو ہزار ملازمین اور رضا کاروں کو بھی خدمات پر مامور کیا جائے گا۔

جالنہ ضلع میں ریت کی غیر قانونی حمل و نقل کرنے والوں کے خلاف کل محصول محکمے کے دستوں نے کارروائی کرتے ہوئے ریت کا ذخیرہ اور کروڑوں روپے مالیت کا سامان ضبط کر لیا۔ ضلع کلکٹر ڈاکٹر شری کرشن پانچاڑ کی ہدایت اور ایڈیشنل کلکٹر ریتا میتر پوار اور اقامتی نائب کلکٹر سوہم وایاڑ کی رہنمائی میں جالانہ، بدنا پور، گھن ساوگی، جعفر آباد تعلقے میں یہ کارروائی کی گئی۔ بدنا پور تعلقے میں سات افراد کے خلاف مقدمہ درج کر کے ایک کروڑ 62 لاکھ 97 ہزار روپے کی اشیاء ضبط کی گئیں۔ جبکہ گھن ساوگی تعلقے میں 75 لاکھ روپے اور جعفر آباد تعلقے میں ڈھائی لاکھ روپے مالیت کا سامان ضبط کیا گیا۔ ضلع میں ریت کی غیر قانونی حمل و نقل کرنے والوں کے خلاف سخت قانونی کارروائی کرنے کا انتباہ ضلع کلکٹر شری کرشن پانچاڑ نے دیا ہے

انڈین پریمیر لیگ۔ آئی پی ایل کرکٹ ٹورنامنٹ میں گزشتہ روز سن رائزرز حیدرآباد نے پنجاب کنگز کو چاروکٹوں سے شکست دے دی۔ جبکہ راجستھان رائلز اور کولکاتہ نائٹ رائیڈرز کا میچ بارش کے باعث منسوخ کر دیا گیا۔ اس ٹورنامنٹ کے پوائنٹ ٹیبل میں اب کولکاتہ نائٹ رائیڈرز سرفہرست مقام پر، حیدرآباد دوسرے، راجستھان رائلز تیسرے اور رائل چیلنجرز بنگلور چوتھے نمبر پر ہے۔ ٹورنامنٹ کا پہلا سیمی فائنل کل حیدرآباد اور کولکاتہ کے مابین احمدآباد میں کھیلا جائے گا۔

بھارتی بیڈمنٹن کھلاڑی چراغ شیٹی اور ساتوک سائی راج رنجی ریڈی کی جوڑی نے تھائی لینڈ اوپن بیڈمنٹن ٹورنامنٹ کے مردوں کے ڈبلز کا خطاب جیت لیا ہے۔ کل بینکاک میں ہوئے فائنل مقابلے میں ساتوک۔ چراغ کی جوڑی نے چین کی کے چین بویانگ اور لیو پی کو کی جوڑی کو، 21-15 کے راست گیمز میں شکست دی۔

جنوب مغربی مانسون کی بارش نکو بار جزیرے پر داخل ہو چکی ہے۔ محکمہ موسمیات نے کل یہ اطلاع دی۔ نکو بار جزائر جنوبی انڈمان کا سمندر اور خلیج بنگال کے کچھ حصوں کی جانب موسمی بارش کا سفر شروع ہو چکا ہے۔ آئندہ 31 مئی تک موسمی بارش کیرالہ میں داخل ہونے کا اندازہ موسمیاتی محکمے نے ظاہر کیا ہے۔ دریں اثناء کئی مقامات پر بارش بھی ہوئی۔ چھترپتی سمبھاجی نگر کے شہری علاقوں میں کچھ مقامات پر کل دوپہر کے بعد زوردار ہواؤں کے ساتھ بارش ہوئی۔ مراٹھواڑہ اور ودر بھ میں آئندہ دو دنوں میں تیز ہواؤں کے ساتھ گھن گرج کے ساتھ بارش ہونے کی پیش گوئی محکمہ موسمیات نے کی ہے۔ اسی دوران کل ریاست میں سب سے زیادہ درجہ حرارت 44 اعشاریہ دو فیصد جگہوں میں درج کیا گیا جبکہ اولہ میں 43 اعشاریہ دو درجہ حرارت درج کیا گیا۔ مراٹھواڑہ کے چھترپتی سمبھاجی نگر میں 40 اعشاریہ، دھاراشیو میں 39 اعشاریہ آٹھ، پر بھنی 39 اعشاریہ چھ، اور ناندیڑ میں 37 اعشاریہ دو درجہ حرارت ریکارڈ کیا گیا۔

پر بھنی ضلع میں تلاٹھیوں کی تنظیم کی مجلس عاملہ کی اتفاق رائے سے تشکیل نو عمل میں آئی۔ تنظیم کے ضلع صدر کے طور پر شام سندر سور یہوشی، ایگزیکٹو چیئرمین رام پرساد کو لہے، جبکہ نائب صدر کے طور پر شکر راٹھوڑ کا انتخاب عمل میں آیا۔ ریاستی تلاٹھی تنظیم کے صدر انیل سور یہوشی کی صدارت میں ہوئے اجلاس میں عاملہ کا انتخاب عمل میں آیا۔

.....: سرخیاں :.....

آخر میں اس بیٹن کی خاص خبریں ایک بار پھر:

- ☆ پارلیمانی انتخابات کے پانچویں مرحلے کی رائے دہی کا آغاز؛ ریاست کے 13 انتخابی حلقوں میں 264 امیدواروں میں مقابلہ آرائی۔
- ☆ ریاست بھر کے 24 ہزار رائے دہی مراکز پر تقریباً ڈھائی کروڑ ووٹراپنے آئینی حق کا استعمال کریں گے۔
- ☆ کانگریس پارٹی کے بزرگ قائد پرتاپ راؤ بھوسلے کی سرکاری اعزاز کے ساتھ آخری رسومات ادا۔
- ☆ جالندھ ضلع میں ریت کی غیر قانونی حمل و نقل کے خلاف انتظامیہ کی کارروائی، کروڑوں روپے مالیت کا سامان ضبط۔
- ☆ تھائی لینڈ اوپن بیڈمنٹن ٹورنامنٹ میں چراغ۔ ساتوک جوڑی نے مردوں کے ڈبلز مقابلوں کا خطاب جیتا۔
- ☆ اور۔۔۔ جنوب مغربی مانسون نکو بار جزیرہ میں داخل۔
